

IT-TRIBUNAL INDUSTRIJALI

Deċiżjoni Preliminari Numru 2441

Każ Numru 3379/KBC

Fil-kwistjoni tax-xogħol bejn:

Alfred Agius

u

Tal-Magħtab Construction Co Ltd

dwar tkeċċija mill-impjieg allegata li hi ngusta

Chairperson: Dr Katrina Borg-Cardona

Illum il-Ġimgħa, 14 t'Ottubru, 2016

It-Tribunal,

Ra r-rikors tat-22 ta' Jannar, 2015, li permezz tiegħu r-rikorrent allega li l-impjieg tiegħu kien gie terminat għal raġuni mhux valida fil-liġi u talab li jithallas għan-notice period u jingħata kumpens xieraq għat-tkeċċija ngusta tiegħu.

Ra r-risposta tal-kumpanija ntimata li permezz tagħha eċċepiet (1) illi r-rikors promotur huwa null stante illi r-rikorrent naqas milli jindika x'rimedju qiegħed jitlob; u (2) illi r-rikors promotur huwa null ukoll peress illi t-talba kif imsejsa iġġib fix-xejn il-proċeduri odjerni.

Ra d-dikjarazzjoni tal-każ tar-rikorrent;

Ra l-lista tax-xhieda tar-rikorrent;

Ra d-dokumenti esebiti;

Sema' t-trattazzjoni tal-partijiet;

Ra li fis-seduta tal-5 ta' Frar, 2016, l-partijiet qablu li l-każ jithalla għad-deċiżjoni preliminari dwar l- eċċezzjonijiet preliminari tal-kumpanija ntimata;

Ikkunsidra:-

Illi fis-seduta tal-5 ta' Frar, 2016, ir-rikorrent, tramite l-konsulent legali tiegħu, rinunzja għat-talba għal *notice money*, liema rinunzja tista' legittimament issir f'kull stadju tal-każ.

Illi jibqa' għalhekk it-talba għal kumpens xieraq minħabba tkeċċija ngusta u b'hekk jirrizulta ċar għat-Tribunal dak illi qed jintalab mir-rikorrent, u cioè illi jingħata kumpens xieraq għal tkeċċija illi fil-fehma tar-rikorrent saret mingħajr raġuni ġusta u suffiċjenti skont il-liġi. Illi din it-talba bla dubju taqa' fil-kompitu tat-Tribunal peress illi l-ġurisdizzjoni ta' dan it-Tribunal tinkludi l-każijiet kollha fejn jiġi allegat li saret tkeċċija ngusta (Art. 75(1)(a)). Illi dan premiss, dan it-Tribunal huwa tal-fehma li talba għall-ħlas ta' kumpens taqa' fil-parametri speċifiċi u limitati tas-setgħat tiegħu.

Illi jsegwi għaldaqstant illi l-premessi li fuqhom huma bbażati l-eċċezzjonijiet ta' nullità tas-soċjetà ntimata ma jissussistux peress illi (i) r-rimedju mitlub huwa ndikat b'mod ċar u t-Tribunal jirrizulta debitament adit u (ii) m'hemmx talbiet kontradittorji jew li jinnewtralizzaw lil xulxin.

Għal dawn ir-raġunijiet, dan it-Tribunal jiddeċiedi billi jiċhad l-eċċezzjonijiet preliminari ta' nullità tal-kumpanija ntimata u jordna l-prosegwiment tal-każ.

(Iffirmat)

Dr Katrina Borg-Cardona

Chairperson

Vera Kopja

Marica Psaila

Għas-Segretarju